

# Mancane Mbolwane wakha umngani

Icocwa kabusha nguJoanne Bloch

Imidwebo idwetjwe nguJiggs Snaddon-Wood



“Mancane, sikhatsi sekucoca kudla!” kwasho Make Mbolwane ngalokunye kusa. “Ngikutfuma endzaweni lensha namuhla!”


Tindlebe taMancane leticijile tema tatsi tfwi. “Kuphi?” wabuta. Bekatsandza kufuna kudla etindzaweni letinhle letinsha.

“Kuleliviki leliphelile kwephuka sihlahla sawa kulesiphepho,” kwasho Make Mbolwane. “Sicu saso sesente libhuloho kulelichibi leliphansi kwalentsatjana. Yehla uye lapho, yewela lelibhuloho lesihlahla bese uyabuka kutsi kute yini intfo lenhle ngale ngesheya kwalelichibi lesingayidla.”

Wesuka wahamba Mancane Mbolwane. “Ngimncane kodwa ngikahle ekutfoleni kudla!” wacula agijigijima kulentsatjana acondze kulenzawo lebekile ngaphansi. Emva kwesikhashana wabona Sakhukulu ahleti emagaleni etihlahla etela. “Sawubona, Sakhukulu,” kwasho Mancane Mbolwane ngekutifoba.

“Sawubona,” kwasho Sakhukulu ngelivi lelivakala sengatsi likhashane. “Uyaphi, uwedvwa nje?”

“Ngiyokwewela kulelichibi lelimnyama ngiyofuna kudla,” kwasho Mancane Mbolwane ngekutigcabha.



“Kuhle-ke, ubocaphela,” kwasho Sakhukulu. “Ute tingalo letikhaliphako njengami!”

Mancane Mbolwane wachubeka wahamba wendlula emahlashana netihlahlana letinyenti. Wabese ubona Mphungushe ahleti emtfuntini wesihlahla lesikhulu. “Kuhle, kuhle, nguMancane Mbolwane,” kwasho Mphungushe ngelivi lebungani. “Uyaphi?”

“Ngiyofuna kudla ngale ngesheya kwalelichibi,” kwasho Mancane Mbolwane.

“Hmm, ubocaphela,” kwasho Mphungushe. “Ute ematinyo lakhaliphako njengami!”

Nyalo Mancane Mbolwane bekasawabona emanti alelichibi amanyatela asekhashane. Washeshisa wacondza kulo. Emva kwesikhashana wahlangana naMgwaja. Bekahleti kamnandzi

etjanini lobudze elangeni. “Sawubona, Mancane,” wakhuluma anamula, njengoba phela bekahlafuna tjani lobudze. “Ujakele kuphi?” “Ngiyowela lelichibi ngiyofuna kudla ngale ngesheya,” kwachaza Mancane Mbolwane.

“Hhoooo,” kwasho livila lelinguMgwaja. “Unesibindzi! Awuyesabi YONA?”

“Yini YONA?” kwabuta Mancane Mbolwane ngelivi lelincane.

“Uyati,” kwasho Mgwaja, “LENTFO lehlala kulelichibi!”

“Angesabi!” kwasho Mancane Mbolwane, wase uyasuka uyahamba futsi. Kodvwa asasondzela kulelichibi, wacala kufisa kwangatsi ngabe akakahlangani naMgwaja. Bekuyini YONA, futsi YONA beyitomentani?

Ekugcineni wefika kulelibhuloho lesihlahla. “Ngeke ngibuke phansi,” watitjela. Ngekushesha, wazubela kulesicu wabese sewucala kuhamba kuso. Kodvwa watsi nakefika emkhatsini, wangete wakhona kutibamba wabukisisa kulamanti lamnyama ... nayo-ke LENTFO! Buso lobebubuke yena! Mancane Mbolwane akatsandzanga kukhombisa kutsi bekatfuke kanganani, ngako-ke wabese sewenta buso bakhe lobubi ... kodvwa lokwametfusa kutsi, LENTFO nayo yamentela buso lobubi!

Ngenhlitiyo yakhe lebeseyishaya kakhulu, Mancane Mbolwane wagucuka wagijima ngalamakhulu ematubane wacondza ekhaya. Wagijima wendlula Mgwaja, lobekalele lobukhulu butfongo, kodvwa wema nakefika kuMphungushe. “Sita!” anhenhetela, “kukhona INTFO kulelicibi! Ngitakwenta njani?”


“Ungahlupheki,” kwasho Mphungushe, “tsatsa litje lelikhulu ulikhombe LENTFO! Loko kutayetfusa ibaleke!”

Ngako-ke Mancane Mbolwane watsatsa litje lelikhulu wabuyela echibini. Kodvwa watsi nakefika emkhatsini walelibhuloho lesihlahla wabuka phansi kuLENTFO, nayo beyiphetse litje!

Walahla litje phansi wajakela emuva ngalelibhuloho lesihlahla, wengca Mgwaja naMphungushe wate wayofika ngaphansi kwesihlahla lapho Sakhukulu bekahona khona. “Sakhukulu, Sakhukulu!” wamemeta ngelivi lelichachatelako, leletfukile. “Ngisite! Kukhona INTFO kulelichibi! Ngitokwenta njani?”

“Hmmm,” kwasho Sakhukulu acabangisisa. “Tsatsa indvuku uhambe nayo bese ukhombisa LENTFO! Loko kutakwenta lisu!” kwasho yena.

Ngako-ke Mancane Mbolwane wabese utitfolela lenkhulu, indvuku lendze, futsi asativa asathulele, wabuyela kulelibhuloho lesihlahla. Kodvwa watsi nakaphakamisa lendvuku wabese ubuka phansi emantini, wabona LENTFO nayo beyiphetse indvuku.



Etfukile, Mancane Mbolwane wajikijela indvuku emantini, wagijima aphefumulela etulu wendlula Mgwaja, Mphungushe naSakhukulu, wakhuphuka lentsatjana acondze ekhaya kubo. Asadzinwe aludzaka wawela phansi eceleni kwaMake Mbolwane wantjela kutsi kwentekeni.

“Hawu nebakitsi Mancane,” kwasho Make Mbolwane ngelivi lekumvela. “Ungahlupheki! Ngiyati kahle loko lengimele ngikwente. Emva kwekuba sewuphumlile, buyela emuva phansi echibini. Ungaphatsi indvuku noma litje. Uma ufika emkhatsini walelibhuloho lesihlahla, buka phansi emantini futsi, kodvwa manje, uma uyibona LENTFO, mamatseka!”

“Mamatseka?” kwabuta Mancane Mbolwane amangele.  
Akakukholwanga loko lokushiwo ngumake wakhe.

“Yebo, mamatseka,” kwasho Make Mbolwane. “Ngiyakwetsembisa kutawusebenta.”

Vele Make Mbolwane bekacinisile. Utse lapho afika emkhatsini welibhuloho lesihlahla, wabuka phansi wabese uyamamatseka. Wamangala kakhulu uma abona, LENTFO nayo imamatseka ngendlela yebungani langatange asayibone! Mancane Mbolwane wayiphakamisela sandla LENTFO, nayo yamphakamisela. Mancane wajabula kakhulu! Wazuba wewela lelibhuloho lesihlahla, emva kwema-awa lamaningi ekujabula, wabuyela ekhaya nencumbi yetimphandze letimnandzi atifake ekhwapheni linye.

Ngaleyo ntsambama, ngesikhatsi letimbolwane tihleli phansi tidla lelidzili lato lelimnandzi, Mancane Mbolwane wacocela Make kutsi kwentekeni. “Ngesikhatsi ngimamatsekela lentfo, nayo ingimamatsekele,” kwasho yena.

“Ngiyati,” kwasho Make.

“Futsi nangiyiphakamisela sandla LENTFO, nayo yangiphakamisela!” kwasho Mancane Mbolwane.

“Ngiyati,” kwasho Make Mbolwane futsi.

“Ngicabanga kutsi ifuna kuba ngumngani wami!” kwasho Mancane.

“Ngiyati,” kwasho Make.

Mancane Mbolwane wacabanga sikhashana. “Kodvwa Make,” kwasho yena, “yini LENTFO?” Make Mbolwane wantjela.

Ucabanga kutsi Make Mbolwane watsini?



## ••••• KHOMBISA LIKHONO LAKHO LEBUCIKO! •••••

- Dwweba sifombe saMake Mbolwane akhuluma naMancane Mbolwane futsi
- ufake libhamuta lenkhulumo yaMake Mbolwane. Kulelibamuta lenkhulumo
- bhala inchazelo yaMake Mbolwane yekutsi “LENTFO” yini.



# Mancane Mbolwane wakha umngani

Icocwa kabusha nguJoanne Bloch • Imidwebo idwetjwe nguJiggs Snaddon-Wood



## Lokubukwako

Buka esibukweni bese wenta buso lobuhlekisako kuwe. Esiceshini lesikhulu seliphhepha, dweba sibuko nalokubonile nangabe usatibuka kuso.



## Kufundza

Fundza sihloko sendzaba. Yenta letinye tihloko letimbili tendzaba.



## Kubhala

Dweba sifombe salesigcawu ekugcineni kwendzaba lapho Make waMbolwane naMancane Mbolwane bakhuluma khona. Dweba lifu lelibonisa kukhuluma Mancane Mbolwane bese ubhala kulo emagama lasenzabeni lapho acela Make Mbolwane mayelana "NALENTFO". Faka lifu lelibonisa kukhuluma Make Mbolwane bese ubhala kulo inchazelo yaMake Mbolwane kutsi iyini "LENTFO".



## Umsebenti wetandla

Goca lishadi le-A3 noma liphepha le-A4 emkhatsini. Penda ngedothi yapende kuyinye emkhatsini welikhasi bese ugoca leliphepha kute pende utopenda lenye incenye yemkhatsi.

## Kulingisa

Dlala umdlalo wesibuko. Mani ubuke umlingani. Shintjanani ngekuba "sibuko" nemuntfu lobuke lesibuko. Lesibuko sikopisha kunyakata kwentimba lokwentiwa ngulomuntfu – sibonelo: beka sandla sakho enhloko yakho, khipha lulwimi lwakho, phakamisa lihlombe lakho langesencele.

